

॥ అథ జితంతే స్తోత్రే ప్రథమోఽధ్యాయః ॥

బ్రహ్మోవాచ

జితం తే పుండరీకాక్ష పూర్ణషాగుణ్యవిగ్రహ ।

పరానంద పరబ్రహ్మన్ నమస్తే చతురాత్మనే ॥౧॥

నమస్తే పీతవసన నమః కటకహారిణే ।

నమో నీలాలకాబద్ధ వేణీసుందరపుంగవ ॥౨॥

స్ఫురద్వలయకేయూరనూపురాంగదభూషణైః ।

శోభనైర్భూషితాకార కల్యాణగుణరాశయే ॥౩॥

కరుణాపూర్ణహృదయ శంఖచక్రగదాధర ।

అమృతానందపూర్ణాభ్యాం లోచనాభ్యాం విలోకయ ॥౪॥

కృశం కృతఘ్నం దుష్కర్మకారిణం పాపభాజనమ్ ।

అపరాధసహస్రాణాం ఆకరం కరుణాకర ॥౫॥

కృపయా మాం కేవలయా గృహాణ మథురాధిప ।

విషయార్ణవమగ్నం మాముద్ధర్తుం త్వమిహోర్హసి ॥౬॥

పితా మాతా సుహృద్బంధుర్భ్రాతా పుత్రస్త్వమేవ మే ।

విద్యా ధనం చ కామశ్చ నాన్యత్ కించిత్ త్వయా వినా ॥౭॥

యత్ర కుత్ర స్థలే వాసో యేషు కేషు భవోఽస్తు మే ।
తవ దాస్యైకభావే స్యాత్ సదా సర్వత్ర మే రతిః ॥౮॥

మనసా కర్మణా వాచా శిరసా వా కథంచన ।
త్వాం వినా నాన్యముద్దిశ్య కరిష్యే కించిదప్యహమ్ ॥౯॥

పాహి పాహి జగన్నాథ కృపయా భక్తవత్సల ।
అనాథోఽహమధన్యోఽహమకృతార్థో హ్యకించనః ॥౧౦॥

నృశంసః పాపకృత్ క్రూరో వంచకో నిష్ఠురః సదా ।
భవార్ణవే నిమగ్నం మామనన్యకరుణోదధే ॥౧౧॥

కరుణాపూర్ణదృష్టిభ్యాం దీనం మామవలోకయ ।
త్వదగ్రే పతితం త్యక్తుం తావకం నార్హసి ప్రభో ॥౧౨॥

మయా కృతాని పాపాని వివిధాని పునః పునః ।
త్వత్పాదపంకజం ప్రాప్తుం నాన్యత్ త్వత్కరుణాం వినా ॥౧౩॥

సాధనాని ప్రసిద్ధాని యాగాదీన్యబ్జలోచన ।
త్వదాజ్ఞయా ప్రవృత్తాని త్వాముద్దిశ్య కృతాని వై ॥౧౪॥

భక్త్యైకలభ్యః పురుషోత్తమో హి
జగత్ప్రసూతిస్థితినాశహేతుః ।
అకించనం నాన్యగతిం శరణ్య
గృహాణ మాం క్లేశినమంబుజాక్ష ॥

ధర్మార్థకామమోక్షేషు నేచ్ఛా మమ కదాచన ।
త్వత్పాదపంకజస్యాధో జీవితం మమ దీయతామ్ ॥౧౬॥

కామయే తావకత్వేన పరిచర్యాసు వర్తనమ్ ।
నిత్యం కింకరభావేన పరిగృహ్ణిష్య మాం విభో ॥౧౭॥

లోకం పైకుంఠనామానం దివ్యం షాగుణ్యసంయుతమ్ ।
అవైష్ణవానామప్రాప్యం గుణత్రయవివర్జితమ్ ॥౧౮॥

నిత్యం సిద్ధైః సమాకీర్ణం త్వన్మయైః పాంచకాలిక్షైః ।
సభాప్రాసాదసంయుక్తం వసైశ్చోపవసైః శుభైః ॥౧౯॥

వాపీకూపతటాక్షైశ్చ పృక్షషండైశ్చ మండితమ్ ।
అప్రాకృతం సురైర్వంద్యమయుతాకసమప్రభమ్ ॥౨౦॥

ప్రకృష్టసత్త్వరాశిం త్వాం కదా ద్రక్ష్యామి చక్షుషా ।
క్రీడంతం రమయా సార్థం లీలాభూమిషు కేశవమ్ ॥౨౧॥

మేఘశ్యామం విశాలాక్షం కదా ద్రక్ష్యామి చక్షుషా ।

ఉన్నసం చారుదశనం బింబోష్ఠం శోభనాననమ్ ॥౨౨॥

విశాలవక్షసం శ్రీశం కంబుగ్రీవం జగద్గురుమ్ ।

ఆజానుబాహుపరిఘమున్నతాంసం మధుద్విషమ్ ॥౨౩॥

తనూదరం నిమ్ననాభిమాపీనజఘనం హరిమ్ ।

కరభోరుం శ్రియఃకాంతం కదా ద్రక్ష్యామి చక్షుషా ॥౨౪॥

శంఖచక్రగదాపద్మైరంకితం పాదపంకజమ్ ।

శరచ్ఛంద్రశతాక్రాంతనఖరాజివిరాజితమ్ ॥౨౫॥

సురాసురైర్వంద్యమానమృషిభిర్వందితం సదా ।

మూర్ధానం మామకం దేవ తావకం మండయిష్యతి ॥౨౬॥

కదా గంభీరయా వాచా శ్రియా యుక్తో జగత్పతిః ।

చామరవ్యగ్రహస్తం మామేవం కుర్వీతి వక్ష్యతి ॥౨౭॥

కదాఽహం రాజరాజీన గణనాథేన చోదితః ।

చరేయం భగవత్పాదపరిచర్యాసు వర్తనమ్ ॥౨౮॥

శాంతాయ సువిశుద్ధాయ తేజసే పరమాత్మనే ।

నమః సర్వగుణాతీతషాగుణ్యాయాదివేధసే ॥౨౯॥

సత్యజ్ఞానానంతగుణబ్రహ్మణే చతురాత్మనే ।

నమో భగవతే తుభ్యం వాసుదేవామితద్యుతే ॥౩౦॥

చతుఃపంచనవవ్యూహదశద్వాదశమూర్తయే ।

నమోఽనంతాయ విశ్వాయ విశ్వాతీతాయ చక్రీణే ॥౩౧॥

నమస్తే పంచకాలజ్ఞ పంచకాలపరాయణ ।

పంచకాలైకమనసాం త్వమేవ గతిరవ్యయః ॥౩౨॥

స్వమహిన్ని స్థితం దేవం నిరనిష్ఠం నిరంజనమ్ ।

అప్రమేయమజం విష్ణుం శరణం త్వాం గతోఽస్మ్యహమ్ ॥౩౩॥

వాగతీతం పరం శాంతం కంజనాభం సురేశ్వరమ్ ।

తురీయాద్యతిరక్తం త్వాం కౌస్తుభోద్భాసివక్షసమ్ ॥౩౪॥

విశ్వరూపం విశాలాక్షం కదా ద్రక్ష్యామి చక్షుషా ।

మోక్షం సాలోక్యసారూప్యం ప్రార్థయే న కదాచన ॥౩౫॥

ఇచ్ఛామ్యహం మహాభాగ కారుణ్యం తవ సువ్రత ।

సకలావరణాతీత కింకరోఽస్మి తవానఘ ॥౩౬॥

పునః పునః కింకరోఽస్మి తవాహం పురుషోత్తమ ।

ఆసనాద్యనుయాగాంతమర్చనం యన్మయా కృతమ్ ॥౩౭॥

భోగహీనం క్రియాహీనం మంత్రహీనమభక్తికమ్ ।

తత్సర్వం క్షమ్యతాం దేవ దీనం మామత్మసాత్ కురు ॥౩౮॥

ఇతి స్తోత్రేణ దేవేశం స్తుత్వా మధునిఘాతినమ్ ।

యాగావసానసమయే దేవదేవస్య చక్రిణః ।

నిత్యం కింకరభావేన స్వాత్మానం వినివేదయేత్ ॥౩౯॥

॥ ఇతి జితంతేస్తోత్రే ప్రథమోఽధ్యాయః ॥

॥ అథ జితంతే స్తోత్రే ద్వితీయోఽధ్యాయః ॥

జితం తే పుండరీకాక్ష నమస్తే విశ్వభావన ।

నమస్తేఽస్తు హృషికేశ మహాపురుషపూర్వజ ॥౪౦॥

విజ్ఞాపనమిదం దేవ శృణుష్వ పురుషోత్తమ ।
నరనారాయణాభ్యాం చ శ్వేతద్వీపనివాసిభిః ॥౨॥

నారదాద్యైర్మునిగణైః సనకాద్యైశ్చ యోగిభిః ।
బ్రహ్మేశాద్యైః సురగణైః పంచకాలపరాయణైః ॥౩॥

పూజ్యసే పుండరీకాక్ష దివ్యైర్మంత్రైర్మహాత్మభిః ।
పాషండధర్మసంకీణే భగవద్భక్తివర్జితే ॥౪॥

కలౌ జాతోఽస్మి దేవేశ సర్వధర్మబహిష్కృతే ।
కథం త్వామసమా(దా)చారః పాపప్రసవభూరుహః ॥౫॥

అర్చయామి దయాసింధో పాహి మాం శరణాగతమ్ ।
తాపత్రయదవాగ్నౌ మాం దహ్యమానం సదా విభో ॥౬॥

పాహి మాం పుండరీకాక్ష కేవలం కృపయా తవ ।
జన్మమృత్యుజరావ్యాధిదుఃఖసంతప్తదేహినమ్ ॥౭॥

పాలయాశు దృశా దేవ తవ కారుణ్యగర్భయా ।
ఇంద్రియాణి మయా జేతుమశక్యం పురుషోత్తమ ॥౮॥

శరీరం మమ దేవేశ వ్యాధిభిః పరిపీడితమ్ ।

మనో మే పుండరీకాక్ష విషయానేవ ధావతి ॥౯॥

వాణీ మమ హృషికేశ మిథ్యాపారుష్యదూషితా ।

ఏవం సాధనహీనోఽహం కిం కరిష్యామి కేశవ

రక్ష మాం కృపయా కృష్ణ భవాబ్ధౌ పతితం సదా ॥౧౦॥

అపరాధసహస్రాణాం సహస్రమయుతం తథా ।

అర్బుదం చాప్యసంఖ్యేయం కరుణాబ్ధే క్షమస్వ మే ॥౧౧॥

యం చాపరాధం కృతవాన్ అజ్ఞానాత్ పురుషోత్తమ ।

అజ్ఞస్య మమ దేవేశ తత్ సర్వం క్షంతుమర్హసి ॥౧౨॥

అజ్ఞత్వాదల్పశక్తిత్వాదాలస్యాద్దృష్టభావనాత్ ।

కృతాపరాధం కృపణం క్షంతుమర్హసి మాం విభో ॥౧౩॥

అపరాధసహస్రాణి క్రియంతేఽహర్నిశం మయా ।

తాని సర్వాణి మే దేవ క్షమస్వ మధుసూదన ॥౧౪॥

యజ్జన్మనః ప్రభృతి మోహవశం గతేన

నానాపరాధశతమాచరితం మయా తే ।

అంతర్బహిశ్చ సకలం తవ పశ్యతో హి

క్షంతుం త్వమర్హసి హరే కరుణావశేన ॥౧౫॥

కర్మణా మనసా వాచా యా చేష్టా మమ నిత్యశః ।
కేశవారాధనే సా స్యాజ్జన్మజన్మాంతరేష్వపి ॥౧౬॥

॥ ఇతి జితంతే స్తోత్రే ద్వితీయాఽధ్యాయః ॥

॥ అథ జితంతే స్తోత్రే తృతీయాఽధ్యాయః ॥

జితం తే పుండరీకాక్ష నమస్తే విశ్వభావన ।
నమస్తేఽస్తు హృషీకేశ మహాపురుషపూర్వజ ॥౧॥

నమస్తే వాసుదేవాయ శాంతానందచిదాత్మనే ।
అద్యక్షాయ స్వతంత్రాయ నిరపేక్షాయ శాశ్వతే ॥౨॥

అచ్యుతాయావికారాయ తేజసాం నిధయే నమః ।
క్షీశకర్మాద్యసంస్పృష్టపూర్ణషాడ్గుణ్యమూర్తయే ॥౩॥

త్రిభిర్జ్ఞానబలైశ్వర్యవీర్యశక్త్యోజసాం యుగైః ।
త్రిగుణాయ నమస్తేఽస్తు నమస్తే చతురాత్మనే ॥౪॥

ప్రధానపురుషేశాయ నమస్తే పురుషోత్తమ ।

చతుఃపంచనవవ్యూహదశద్వాదశమూర్తయే ॥౫॥

అసేకమూర్తయే తుభ్యమమూర్తాయైకమూర్తయే ।

నారాయణ నమస్తేఽస్తు పుండరీకాయతేక్షణ ॥౬॥

సుభ్రాలలాట సుముఖ సుస్మితాధరవిద్రుమ ।

పీనవృత్తాయతభుజ శ్రీవత్సకృతభూషణ ॥౭॥

తనుమధ్యమహావక్షః పద్మనాభ నమోఽస్తు తే ।

విలాసవిక్రమాక్రాంతత్రైలోక్యచరణాంబుజ ॥౮॥

నమస్తే పీతవసన స్ఫురన్మకరకుండల ।

స్ఫురత్కిరీటకేయూర నూపురాంగదభూషణ ॥౯॥

పంచాయుధ నమస్తేఽస్తు నమస్తే పాంచకాలిక ।

పంచకాలరతానాం త్వం యోగక్షేమం వహ ప్రభో ॥౧౦॥

నిత్యజ్ఞానబలైశ్వర్యభోగోపకరణాచ్యుత ।

నమస్తే బ్రహ్మరుద్రాదిలోకయాత్రాప్రవర్తక ॥౧౧॥

జన్మప్రభృతి దాసోఽస్మి శిష్యోఽస్మి తనయోఽస్మి తే ।
త్వం చ స్వామీ గురుర్మాతా పితా చ మమ బాంధవః ॥౧౨॥

అయి త్వాం భగవన్ బ్రహ్మశివశక్రమహర్షయః ।
ద్రష్టుం యష్టుమభిష్టోతుమద్యాపీశ నహీశతే ॥౧౩॥

తాపత్రయమహోగ్రహభీషణే భవసాగరే ।
మజ్జతాం నాథ నౌరేషా ప్రణతిస్తు త్వదర్పితా ॥౧౪॥

అనాథాయ జగన్నాథ శరణ్య శరణార్థినే ।
ప్రసీద సీదతే మహ్యం ముహ్యతే భక్తవత్సల ॥౧౫॥

మంత్రహీనం క్రియాహీనం భక్తిహీనం యదర్చనమ్ ।
తత్ క్షంతవ్యం ప్రపన్నానామపరాధసహో హ్యసి ॥౧౬॥

సర్వేషు దేశకాలేషు సర్వావస్థాసు చాచ్యుత ।
కింకరోఽస్మి హృషీకేశ భూయో భూయోఽస్మి కింకరః ॥౧౭॥

ఏకత్రిచతురత్యంతచేష్టాయేష్టకృతే సదా ।
వ్యక్తషాగుణ్యతత్త్వాయ చతురాత్మాత్మనే నమః ॥౧౮॥

కర్మణా మనసా వాచా యా చేష్టా మమ నిత్యశః ।

కేశవారాధనే సా స్యాజ్జన్మజన్మాంతరేష్వపి ॥౧౯॥

॥ ఇతి జితంతేస్తోత్రే తృతీయాఽధ్యాయః ॥

॥ అథ జితంతే స్తోత్రే చతుర్థోఽధ్యాయః ॥

జితం తే పుండరీకాక్ష పూర్ణషాడ్గుణ్యవిగ్రహా ।

నమస్తేఽస్తు హృషీకేశ మహాపురుషపూర్వజ ॥౧॥

దేవానాం దానవానాం చ సామాన్యమధిదైవతమ్ ।

సర్వదా చరణద్వంద్వం వ్రజామి శరణం తవ ॥౨॥

ఏకస్త్వమస్య లోకస్య స్రష్టా సంహారకస్తథా ।

అధ్యక్షశ్చానుమంతా చ గుణమాయాసమావృతః ॥౩॥

సంసారసాగరం ఘోరమనంతక్లేశభాజనమ్ ।

త్వామేవ శరణం ప్రాప్య నిస్తరంతి మనీషిణః ॥౪॥

న తే రూపం న చాకారో నాయుధాని న చాస్త్రదమ్ ।

తథాఽపి పురుషాకారో భక్తానాం త్వం ప్రకాశనే ॥౫॥

నైవ కించిత్పరోక్షం తే ప్రత్యక్షోఽసి న కస్యచిత్ ।

నైవ కించిదసిద్ధం తే న చ సిద్ధోఽసి కర్హిచిత్ ॥౬॥

కార్యాణాం కారణం పూర్వం వచసాం వాచ్యముత్తమమ్ ।

యోగానాం పరమాం సిద్ధిం పరమం తే పదం విదుః ॥౭॥

అహం భీతోఽస్మి దేవేశ సంసారేఽస్మిన్ భయావహే ।

పాహి మాం పుండరీకాక్ష న జాసే శరణం పరమ్ ॥౮॥

కాలేష్వపి చ సర్వేషు దిక్షు సర్వాసు చాచ్యుత ।

శరీరే చ గతౌ చాస్య వర్తతే మే మహద్భయమ్ ॥౯॥

త్వత్పాదకమలాదన్యన్న మే జన్మాంతరేష్వపి ।

నిమిత్తం కుశలస్యాస్తి యేన గచ్ఛామి సద్గతిమ్ ॥౧౦॥

విజ్ఞానం యదిదం ప్రాప్తం యదిదం జ్ఞానమూర్జితమ్ ।

జన్మాంతరేఽపి దేవేశ మా భూదస్య పరిక్షయః ॥౧౧॥

దుర్గతావపి జాతాయాం త్వద్గతో మే మనోరథః ।

యది నాశం న విందేత తావతాఽస్మి కృతీ సదా ॥౧౨॥

న కామకలుషం చిత్తం మమ తే పాదయోః స్థితమ్ ।

కామయే వైష్ణవత్వం చ సర్వజన్మసు కేవలమ్ ॥౧౩॥

అజ్ఞానాద్యది వా జ్ఞానాదశుభం యత్కృతం మయా ।

క్షంతుమర్హసి దేవేశ దాస్యేన చ గృహాణ మామ్ ॥౧౪॥

సర్వేషు దేశకాలేషు సర్వావస్థాసు చాచ్యుత ।

కింకరోఽస్మి హృషీకేశ భూయో భూయోఽస్మి కింకరః ॥౧౫॥

ఇత్యేవమనయా స్తుత్యా స్తుత్వా దేవం దినే దినే ।

కింకరోఽస్మీతి చాత్మానం దేవాయ వినివేదయేత్ ॥౧౬॥

మాదృశో న పరః పాపీ త్వాదృశో న దయాపరః ।

ఇతి మత్వా జగన్నాథ రక్ష మాం గరుడధ్వజ ॥౧౭॥

యచ్ఛాపరాధం కృతవానజ్ఞానాత్ పురుషోత్తమ ।

అజ్ఞస్య మమ దేవేశ తత్సర్వం క్షంతుమర్హసి ॥౧౮॥

అహంకారార్థకామేషు ప్రీతిరద్యైవ నశ్యతు ।

త్వాం ప్రపన్నస్య మే వైవ వర్ధతాం శ్రీపతే త్వయి ॥౧౯॥

క్వాహమత్యంతదుర్బుద్ధిః క్వ ను చాత్మహితేక్షణమ్ ।
యద్ధితం మమ దేవేశ తదాజ్ఞాపయ మాధవ ॥౨౦॥

సోఽహం తే దేవ దేవేశ నార్చనాదౌ స్తుతౌ న చ ।
సామర్థ్యవాన్ కృపామాత్రమనోవృత్తిః ప్రసీద మే ॥౨౧॥

ఉపచారాపదేశేన క్రియంతేఽహర్నిశం మయా ।
అపచరానిమాన్ సర్వాన్ క్షమస్య పురుషోత్తమ ॥౨౨॥

న జానే కర్మ యత్కించిన్నాపి లౌకికవైదికే ।
న నిషేధవిధి విష్ణో తవ దాసోఽస్మి కేవలమ్ ॥౨౩॥

స త్వం ప్రసీద భగవన్ కురు మయ్యనాథే
విష్ణో కృపాం పరమకారుణికః కిల త్వమ్ ।
సంసారసాగరనిమగ్నమనంతదీనమ్
ఉద్ధర్తుమర్హసి హరే పురుషోత్తమోఽసి ॥౨౪॥

కరచరణకృతం వా కాయజం కర్మజం వా
శ్రవణమననజం వా మానసం వాఽపరాధమ్ ।
విహితమవిహితం వా సర్వమేతత్ క్షమస్య
జయ జయ కరుణాభ్యే శ్రీపతే శ్రీముకుంద ॥౨౫॥

కర్మణా మనసా వాచా యా చేష్టా మమ నిత్యశః ।

కేశవారాధనే సా స్యాజ్జన్మజన్మాంతరేష్వపి ॥౨౬॥

॥ ఇతి జితంతేస్తోత్రే చతుర్థోఽధ్యాయః ॥

॥ అథ జితంతే స్తోత్రే పంచమోఽధ్యాయః ॥

జితం తే పుండరీకాక్ష నమస్తే విశ్వభావన ।

నమస్తేఽస్తు హృషీకేశ మహాపురుషపూర్వజ ॥౧॥

నమస్తే వాసుదేవాయ శాంతానందచిదాత్మనే ।

అజితాయ నమస్తుభ్యం షాగుణ్యనిధయే నమః ॥౨॥

అధ్యక్షాయ స్వతంత్రాయ నిరపేక్షాయ శాశ్వతే ।

మహావిభూతిసంస్థాయ నమస్తే పురుషోత్తమ ॥౩॥

సహస్రశిరసే తుభ్యం సహస్రచరణాయ తే ।

సహస్రబాహవే తుభ్యం సహస్రనయనాయ తే ॥౪॥

ప్రధానపురుషేశాయ నమస్తే పురుషోత్తమ ।

అమూర్తయే నమస్తుభ్యమేకమూర్తాయ తే నమః ॥౫॥

అనేకమూర్తయే తుభ్యమక్షరాయ చ తే నమః ।

వ్యాపినే వేదవేద్యాయ నమస్తే పరమాత్మనే ॥౬॥

చిన్నాత్రరూపిణే తుభ్యం నమస్తుర్యాదిమూర్తయే ।

అణిష్ఠాయ స్థవిష్ఠాయ మహిష్ఠాయ చ తే నమః ॥౭॥

వరిష్ఠాయ వసిష్ఠాయ కనిష్ఠాయ నమో నమః ।

నేదిష్ఠాయ యవిష్ఠాయ క్షేపిష్ఠాయ చ తే నమః ॥౮॥

పంచాత్మనే నమస్తుభ్యం సర్వాంతర్యామిణే నమః ।

కలాషోడశరూపాయ సృష్టిస్థిత్యంతహేతవే ॥౯॥

నమస్తే గుణరూపాయ గుణరూపానువర్తినే ।

వ్యస్తాయ చ సమస్తాయ సమస్తవ్యస్తరూపిణే ॥౧౦॥

లోకయాత్రాప్రసిద్ధ్యర్థం సృష్టబ్రహ్మాదిరూపిణే ।

నమస్తుభ్యం సృసింహాదిమూర్తిభేదాయ విష్ణవే ॥౧౧॥

ఆదిమధ్యాంతశూన్యాయ తత్త్వజ్ఞాయ నమో నమః ।

ప్రణవప్రతిపాద్యాయ నమః ప్రణవరూపిణే ॥౧౨॥

విపాకైః కర్మభిః క్షేణైరస్పృష్టవపుషే నమః ।

నమో బ్రహ్మణ్యదేవాయ తేజసాం నిధయే నమః ॥౧౩॥

నిత్యాసాధారణాసేకలోకరక్షాపరిచ్ఛదే ।

సచ్చిదానందరూపాయ వరేణ్యాయ నమో నమః ॥౧౪॥

యజమానాయ యజ్ఞాయ యష్టవ్యాయ నమో నమః ।

ఇజ్యాఫలాత్మనే తుభ్యం నమః స్వాధ్యాయశాలినే ॥౧౫॥

నమః పరమహంసాయ నమః సత్త్వగుణాయ తే ।

స్థితాయ పరమే వ్యోమ్నీ భూయో భూయో నమో నమః ॥౧౬॥

హరిర్దేహభృతామాత్మా పరప్రకృతిరీశ్వరః ।

త్వత్పాదమూలం శరణం యతః క్షేమో నృణామిహ ॥౧౭॥

సంసారసాగరే ఘోరే విషయావర్తసంకులే ।

అపారే దుస్తరేఽగాధే పతితం కర్మభిః స్వకైః ॥౧౮॥

అనాథమగతిం భీరుం దయయా పరయా హరే ।

మాముద్ధర దయాసింధో సింధోరస్మాత్ సుదుస్తరాత్ ॥౧౯॥

మంత్రహీనం క్రియాహీనం భక్తిహీనం యదర్పితమ్ ।

తత్ క్షంతవ్యం ప్రపన్నానామపరాధసహో హ్యసి ॥౨౦॥

అపరాధసహస్రభాజనం పతితం భీమభవార్ణవోదరే ।

అగతిం శరణాగతం హరే కృపయా కేవలమాత్మసాత్ కురు ॥౨౧॥

జన్మప్రభృతి దాసోఽస్మి శిష్యోఽస్మి తనయోఽస్మి తే ।

త్వం చ స్వామీ గురుర్మాతా పితా చ మమ బాంధవః ॥౨౨॥

నాహం హి త్వా ప్రజానామి త్వాం భజామ్యేవ కేవలమ్ ।

బుద్ధైవం మమ గోవింద ముక్త్యపాయేన మాం హరే ॥౨౩॥

త్వమేవ యచ్ఛ మే శ్రేయో నియమేఽపి దమేఽపి చ ।

బుద్ధియోగం చ మే దేహి యేన త్వాముపయామ్యహమ్ ॥౨౪॥

ప్రియో మే త్వాం వినా నాన్యో నేదం నేదమితీతి చ ।

బుద్ధిం నీతిం చ మే దేహి యేన త్వాముపయామ్యహమ్ ॥౨౫॥

ఇతి విజ్ఞాప్య దేవేశం వైశ్వదేవం స్వధామని ।

కుర్యాత్ పంచమహాయజ్ఞానపి గృహ్యోక్తవర్తమా ॥౨౬॥

ఇత్యాదిసమయే తస్య ప్రోవాచ కమలాసనః ।

వేదానాం సారముద్భృత్య సర్వాగమసమృద్ధయే ॥౨౭॥

॥ ఇతి జితంతేస్తోత్రే పంచమోఽధ్యాయః ॥

॥ ఇతి శ్రీపంచరాత్రాగమే మహోపనిషది బ్రహ్మతంత్రే శ్రీమదష్టాక్షరకల్పే హంస-
బ్రహ్మసంవాదే జితంతేస్తోత్రమ్ ॥
